

# 1849

## *Il-Hallugin li Vvutaw fl-Ewwel Elezzjoni Generali*

Kitba ta' Mario Cassar

F'Mejju ta' l-1835, wara pressjoni kbira fil-*House of Commons*, il-Kuruna Ingliża ddecidiet li taghti lil Malta Kunsill tal-Gvern. Madankollu, dan il-Kunsill ma kienx elett b'mod demokratiku u seta' biss jaghti parir lill-Gvernatur tal-ġurnata; ghaldaqstant, din il-koncessjoni ma ssodisfat lil hadd. Il-Maltin malajr fehmu li politikament kienu ghadhom bla lehen ladarba ma kellhomx id-dritt jeleġġu r-rappreżentanti li jixtiequ bil-vot taghhom.

Dan il-jedd inghata sewwasew fl-1849 mal-wasla tal-Gvernatur Richard O'Ferrall. Skond il-kostituzzjoni l-ġdida, il-Kunsill tal-Gvern kellu jikkonsisti fi tmintax-il membru, tmienja minnhom eletti mill-poplu u għaxra oħra nnominati mill-Gvernatur innifsu (nofshom Maltin u nofshom Ingliži) biex jirrapreżentaw it-tmexxija ufficjali. Mit-tmien kandidati eletti, seba' kellhom ikunu minn Malta, filwaqt li l-iehor kellu jkun minn Ghawdex.

Ghaldaqstant nistghu nghidu li l-ewwel elezzjoni hielsa li qatt saret f'Malta kienet dik ta' nhar it-Tlieta, l-14 ta' Awissu ta' l-1849. L-elettorat ta' dakinhar kien ihaddan 3,767 persuna (3,486 f'Malta u 281 f'Ghawdex); minnhom ivvutaw b'kollox 3,315 (jiġifieri 88%). Għal finijiet storiċi nghidu li l-membri eletti kienu Don Filippo Amato, Mons. Annetto Casolani, Mons. Leopoldo Fiteni, G. Montebello Pulis, Dr. Arcangelo Pullicino, Michelangelo Scerri, Giov. Battista Vella (kollha minn Malta), u Dr. Adriano Dingli (minn Ghawdex).<sup>1</sup>

### **Il-konnessjoni Halluqija**

F'din l-elezzjoni, Malta kienet maqsuma f'erbatax-il distrett u Hal Luqa kienet inkluzja fil-Hdax-il Distrett (li kien magħruf ukoll bhala l-*Quinto Sidacato Campagna*)<sup>2</sup> flimkien ma' Hal Qormi, Hal Tarxien, u Rahal Ġdid. Il-lista tal-votanti (minghajr indirizzi) dehret fil-*Malta Government Gazette* (Għadd 1667) tal-Ġimgħa, it-13 ta' Lulju, 1849. Il-voti tqassmu fl-10 ta' Awissu; imbagħad dakinhar ta' l-elezzjoni, bejn is-sebgha ta' filghodu u s-sebgha ta' filghaxija, is-Surġent tal-Pulizija Ġ. Zammit dar il-votanti bieb bieb u talabhom jifgħu l-vot taghhom f'kaxxa ssiġillata fdata f'idejh. Madankollu l-votanti setgħu, jekk riedu, jiehdu l-vot taghhom fl-Għassa tad-Distrett. Mir-rahall kollu sittax-il raġel biss kienu elegibbli għall-vot. Dawn kienu: Giuseppe Baldacchino, Don Angelo Barbara, Dr. Gio. Crancesco Baldacchino (tabib), Chierico Giuseppe Bezzina (seminarista), Don Lorenzo Bezzina, Dr. Salvatore Bezzina (tabib), Don Samuele Bezzina, Giovanni Bonnici, Dr. Raffaele Bonnici (avukat), Carmelo Casha, Lorenzo Casha, Don Pietro Cassar, Bernardo Fiott, Andrerà Psaila, Don Francesco Sammut, Giovanni Zammit.

Lista reveduta ta' l-ismijiet dehret nhar it-Tlieta, il-31 ta' Lulju ta' l-istess sena (Ghadd 1671); madankollu l-elenku Halluqi baqa' li kien. Mis-sittax-il ruh imsemmija naraw li hamsa kienu qassisin, wiehed kien seminarista, tlieta kienu professjonisti, filwaqt li s-sebgha l-ohra bilfors li kienu ċittadini tat-tajjeb. M'ghandix taghrif kemm minnhom effettivament xehtu l-vot taghhom.

M'ghandniex ghalfejn niskantaw bil-fatt li minn rahal shih dawn biss kellhom d-dritt jivvutaw. Il-Liġi Elettorali ta' dak iż-żmien kienet selettiva u riġida hafna. Fil-fatt setghu jivvutaw biss l-irġiel ta' fuq il-21 sena li kellhom raba' jew bini li jgib kera ta' mitt skud fis-sena; dawk in-nies li kienu joqogħdu f'dar taghhom li tiswa għall-inqas 50 skud kera fis-sena; dawk li kellhom sehem minn xi ditta merkantili, u l-qassisin u l-professjonisti.<sup>3</sup> Nistghu wkoll naghmlu xi paraguni; ngħidu ahna, f'Hal Safi Don Giovanni Caruana biss seta' jivvota; f'Had-Dingli, Don Andrea Mallia biss kellu l-istess privileġġ; fil-Mellieha u f'Hal Kirkop setghu jivvutaw tnejn, f'Hal Gharghur erbgha, u f'Rahal Ġdid hamsa.

### Taghrif fuq xi Halluqin imsemmija

1. Dun Pietru Cassar (1812-1863) ordna saċerdot fl-1834. Kien prokuratur tal-knisja parrokkjali sa mill-1838, kif ukoll l-ewwel rettur tal-knisja tal-Karmnu mibnija f'tarf Hal Luqa sa mill-1842. Inhatar kappillan ta' Hal Ghaxaq fl-1854 u aktar tard kappillan ta' Hal Luqa stess fl-1862. Kien it-tieni Halluqi li okkupa din il-kariga. Madankollu n-nies tar-rahall ma tantx gawdewh wisq għax f'Diċembru tas-sena ta' wara miet qasir l-ghomor fil-kor tal-knisja wara li hassu hażin waqt l-Ewwel Quddies ta' Dun Tumas Zammit.<sup>4</sup>
2. Dun Franġisk Sammut kien il-qassis li, flimkien ma' Dun Orazju Grima, waqqaf il-Kongregazzjoni ta' l-Addolorata.<sup>5</sup>
3. Dun Lawrenz Bezzina ordna saċerdot fl-1832; kien il-qassis Halluqi li niseg il-paniġierku ta' Sant'Andrija fil-festa ta' l-1837.<sup>6</sup> Huwa kien jiġi hu Dun Samwel Bezzina li ordna fl-1835 u s-seminarista kjeriku Ġużeppi Bezzina li eventwalment ordna fl-1854. Kif tistgħu taraw, anki dawn it-tnejn jidhru fir-Registru Elettorali ta' l-1849.
4. Dr. Ġann Franġisk Baldacchino lahaq tabib sewwasew fl-1849; huwa halla r-rahall fl-1854. Huh Kalċidon fetah spiżerija fir-rahall eżattament fl-istess sena.<sup>7</sup>
5. Dr. Salvatore Bezzina, minn Hal Luqa, sar tabib fl-1847. Kien l-ewwel spiżjar-tabib li serva fil-berġa tar-rahall meta din infethet fl-Għassa tal-Pulizija fl-1849. Kellu jiehu hsieb ukoll Hal Safi u Hal Kirkop, u baqa' jżomm l-istess kariga sakemm irtira bil-pensjoni fl-1872.<sup>8</sup>
6. Ġanni Bonnici kien il-prokuratur tal-kappellun tar-Rużarju. Fl-1849 stess kien talab lill-marmista Felic' Buhagiar jagħmillu stima ta' l-irham ta' l-artal; il-proġett eventwalment tlesta fl-1853.<sup>9</sup>
7. Dr. Raffaele Bonnici kien l-avukat tar-rahall; martu Roża kienet tiehu hsieb l-artal ta' Sant'Anna.<sup>10</sup>

Fl-ahharnett ninnutaw li l-kappillan ta' dak iż-żmien, Dun Vincenz Magri, li kien għadu kif ha l-pussess tal-parroċċa f'Ġunju ta' qabel, ma jidhirx fil-lista Halluqija. Lanqas ma jissemmew il-mużiċist Vincenzo Camilleri (mill-Belt) u l-arluġġar famuż Mikelang Sapiano (mill-Imqabba) li ġew joqogħdu hawn fl-1846 u fl-1847 rispettivament wara li t-tnejn iżżewġu xebbiet mir-rahall.



## Tliet snin wara

Tliet snin wara, sewwasew f'April ta' l-1852, ixxandret lista elettorali ġdida.<sup>11</sup> Il-lista Halluqija ffit li xejn inbidlet; sempliċiment in-numru ta' nies elegibbli għall-vot tela' minn sittax għal tmintax. Mil-lista ta' l-1849 ghebu l-ismijiet ta' Dr. Raffaele Bonnici u Carmelo Casha, filwaqt li l-votanti l-ġodda kienu l-kjeriku Paolo Brincat, Francesco Micallef, Antonio Depares, u appuntu l-kapillan Don Vincenzo Magri.<sup>12</sup> It-tieni elezzjoni f'Malta mbaghad saret fl-1854.

<sup>1</sup> Ara Michael Schiavone, *L-Elezzjonijiet f'Malta: 1849-1981* (Pubblikazzjoni Bugelli, Malta: 1987), pp. 1,3, & 175.

<sup>2</sup> L-erbatax-il distrett kienu mqassma hekk: sitta għall-ibliet tal-Port; sebgha ohra għal tal-kampanja, u iehor għal Ghawdex u Kemmuna.

<sup>3</sup> Joseph Micallef, *Hal Luqa: Niesha u Ġrajjietha* (Malta: 1975), p.233.

<sup>4</sup> *Ibid.*, pp.243, 245, & 248.

<sup>5</sup> *Ibid.*, p.252.

<sup>6</sup> *Ibid.*, p.254.

<sup>7</sup> *Ibid.*, p.230.

<sup>8</sup> *Ibid.*, p.230.

<sup>9</sup> *Ibid.*, p.249.

<sup>10</sup> *Ibid.*, p.244.

<sup>11</sup> Ara l-*Malta Government Gazette* ta' l-Erbgha, il-21 ta' April, 1852.

<sup>12</sup> Dun Vincenz Magri, S.Th.D., imwield H'Attard, dam Hal Luqa mill-1849 sa l-1861, meta mbaghad inhatar arċipriet taż-Żejtun. Huwa miet fl-1889.



**PENZA**  
Mobilia Penza Ltd  
Malta

Manufacturers, Exporters and  
Importers of Classic and  
Modern Furniture

Mobilia Penza Ltd., 204A, Industrial Estate, Luqa LQA 05  
Tel: (00356) 21 222094, Fax: (00356) 21 244485  
E-mail: mobilia.penza@global.net.mt

Soċjetà Filarmonika L-Unjoni – Luqa